


Шлях Моладзі

...„Падымайся з нізін, сакеліна сям'я
Над крыжамі бацькоў, над нягодамі!
Занімай, Беларусь маладая мая,
Свой пачэсны пасад між народамі.“
ЯНКА КУПАЛА.



ВІЛЬНЯ, 1934 г.

Беларуская Друкарня ім. Францішка Скарыны — Вільня, Завальная вул. № 1

З Ь М Е С Т № 3:

1. Незалежнасьць — наша зорка — Улад-Ініцкі; 2. Да гісторыі беларускага палітычнага вызваленьня — Ад. Станкевіч; 3. Рэзалюцыя; 4. Adam Hurynovič — Janka Šutovič; 5. Šviatkavańnie ma-leńka jubileju „Šl. Moładzi“; 6. Сакавік — У. Паў — с к і; 7. Літэратурны аддзел; 8. Dla našych małodšych; 9. Via-likdzień prybližajessa...; 10. Хроніка; 11. Usiačyna; 12. Па-штовая скрынка; 11. Куток разрывак.

Падаём да ведама падпішчыкаў, што „Шлях Моладзі“ будзе магчы ў працягу пару месяцаў выходзіць у пабольшаным разьмеры, паведамляем пры тым, што ад гэтага нумару, пачынаем часткова ўстрымліваць высылку часопісі усім, хто не аплаціў за яе падпіскі. Калі хто ня можа цяпер заплаціць падпіскі, а часопісь хоча атрымліваць, няхай паведаміць нас, калі ён гэта зробіць; тады высылка часопісі яму ня будзе ўстрымана.

Рэд. і Адм. „Шляху Моладзі“.

Б І Е Ъ А Р У С К А Ј А А В Е С Е Д А.

Беларуская абэцэда.

А, а — А, а.	Ј, ј — Ї, ї.	Р, р — Р, р.
В, в — Б, б.	Ја, ја — Я, я.	Ѕ, ѕ — С, с
С, с — Ц, ц.	Је, је — Е, е.	Ѕ, ѕ — СБ, сь.
Ѕ, ѕ — ЦБ, ць.	Ју, ју — Ю, ю.	Ѕ, ѕ — Ш, ш.
Ї, ї — Ч, ч.	К, к — К, к.	Т, т — Т, т.
Д, д, — Д, д.	Л, л — ЛБ, ль.	У, у — У у.
Е, е — Э, э.	Љ, љ, — Л, л.	Ў, ў — Ў, ў.
Ф, ф — Ф, ф.	М, м — М, м.	В, в — В, в.
Г, г — Г, г.	Н, н — Н, н.	У, у — Ы, ы.
Н, н — Г, г.	Њ, њ — НБ, нь.	З, з — З, з.
Ch, ch — Х, х.	О, о — О, о.	Ж, ж — Ж, ж.
І, і — І, і.	Р, р — П, п.	Ж, ж — ЗБ, зь.

„Шлях Моладзі“

МЕСЯЧНАЯ ЧАСОПІСЬ БЕЛАРУСКОЙ МОЛАДЗІ.

Цана асобнага нумару 30 гр.

Падпіска на 3 месяцы 50 гр.

„ на паўгода. 1 зл.

„ на год 2 зл.

Заграніцу — ўдвая даражэй.

Цана абвестак паводле ўмовы.

Адрэс Рэдакцыі: Вільня (Wilno), Завальная № 1 — 3
Рэдакцыя адчынена ад гадз. 9 да 3-й папаўдні.

Шлях Моладзі

МЕСЯЧНАЯ ЧАСОПІСЬ БЕЛАРУСКАЙ МОЛАДЗІ.

Год VI.

Вільня, Сакавік 1934 г.

№ 3 (63).

НЕЗАЛЕЖНАСЬЦЬ — НАША ЗОРКА.

Незалежнасьць — наша зорка,
Ейны шлях — у нас самых —
Захапіўшы нашы сэрцы,
Афарнуўшы думкі ўсіх,
Ласкай мілаю, красою.
Ейны сьвет — у нас зіціць —
Жыццятворчымі агнямі
Новай прышласьці іскрыць.
А нявістым і іскрыстым
Сьветам радульні-красы
Цьму сумніваў разіаняе
Нашых сэрцаў і душы.
А надзею лепшай долі,
Што мадзее у ірудзёх,
Аж да сонца падымае —
Звыш канцоў жыцця дагоі.
Ох, ты, зорка — Незалежнасьць,
Распалі агонь надзей!
Каб стапіліся аковы
Абланцужаных людзей.

УЛАД-ІНІЦКІ.



Да гісторыі 1) беларускага палітычнага вызвалення.

70-леццё сьмерці Кастуся Каліноўскага рэд. „*Mužuskaj Praudy*“ (+ 1864) — 50-леццё «*Гоману*» (1884) — 16-леццё абвешчання Незалежнасці Беларусі (25.III.1918).

I

Уступныя ўвагі.

Кожны народ мае свае вялікія ідэалы, да якіх бязупынна імкнецца, аб якіх сьніць салодкія сны і якім часта пасвячае ўсё жыццё сваё.

Для паасобнага чалавека, у прыродным парадку жыцця яго, найвялікшым ідэалам зьяўляецца жаданьне шчасліва ўладзіць сваё жыццё і як найдаўжэй затрымаць яго.

Кожны народ, як грамадзкая і сьведамая сваёй грамадзкасьці адзінка, так-жа імкнецца да магчыма найбольш памыснага і найбольш трывалага жыцця. Ідэал гэткі ў кожнага сьведамага народу звычайна выяўляецца ў вольным, самастойным, незалежным жыцці сваім. Палітычная незалежнасць і грамадзка-эканамічная самастойнасць — гэта абавязковыя варункі памыснасці і поўнага развою кожнага народу.

Беларускі народ, падлягаючы няўхільным законам жыцця і яго лёгіцы, а таксама ідучы за прыкладам іншых народаў, 16 гадоў таму — 25.III.1918 — праз лепшых сваіх сыноў, усяму сьвету заявіў аб сваіх правах на палітычную незалежнасць і аб сваёй няўхільнай да гэтага волі.

Але ніякія вялікія ідэалы, вялікія думкі, як у адзінак, так і ў народаў звычайна ня родзяцца з нічога і раптоўна. У жыцці духовым звычайна бывае так, як і ў жыцці арганічным. Сьпярга паяўляюцца зародкі, якія паволі растуць і разьвіваюцца, а ўрэшце дасьпяваюць і даюць пажаданы плод.

Ад гэтага закону жыцця ня быў вольны і беларускі акт 25.III.1918. Акт гэты, як некатарай меры свайго роду дасьпелы плод беларускай народна-палітычнай думкі, папярэджала праца многіх людзей для дабра беларускага народу і розныя — большага і меншага значэньня — гістарычныя здарэньні і факты, з якіх урэшце вырас і паявіўся ідэал незалежнасці беларускага народу, выяўлены актам 25.III.18.

Такімі галоўнымі прадвесьнікамі акту 25.III. быў Кастусь Каліноўскі з сваёй часопісай „*Mužuskaja Prawda*“ і з іншымі

сваімі друкамі, а так-жа часопісь „Гоман“ з тымі людзьмі, што яе пісалі і пускалі ў беларускі народ.

Тым больш дарэчы ўспомніць сёлета — ў 16-тыя ўгодкі абвешчання незалежнасці Беларусі — аб гэтых вясьняных зорках беларускай вызвольна-палітычнай думкі, — што якраз сёлета ў сакавіку месяцы мінула 70 гадоў (1864) ад сьмяротнай казні Кастуся Каліноўскага на Лукіскім пляцы ў Вільні, а ў лістападзе прыпадаюць 50-тыя ўгодкі (1884) другога нумару часопісі „Гоман“.

Сёлета такім чынам прыпадае трайны юбілей, які сваім зьместам у беларускай вызвольнай думцы зьяўляецца нечым адным і суцэльным. І „Mužyskaja Prawda“ з Каліноўскім і „Гоман“ з Грыневецкім — сваім ідэйным папярэднікам — гэта зародкі, з якіх вырасла буйнае зярнё 25.III.1918, з каторага ў свой чарод разьвіваецца плод, якому імя незалежны і шчаслівы Беларускі народ.

Вось-жа хоць агульна прыпомніць і падчыркнуць гэныя галоўныя здарэньні ў беларускай палітычна-вызвольнай гісторыі, а так-жа й тое, што з імі беспасрэдна звязана — галоўная мэта гэтых нарысаў, якія пасьвячаюцца беларускай моладзі, бо-ж маладымі згінулі за народ і Каліноўскі і Грыневецкі, маладыя пісалі „Гоман“ і шырылі яго ў народзе, маладыя павядуць далейшую барацьбу за поўнае вызваленьне беларускага народу.

Р Э З А Л Ю Ц Ы Я.

ТАВАРЫСТВА ПРЫЯЦЕЛЯЎ БЕЛАРУСАВЕДЫ ПРЫ Ў.С.Б. у Вільні разгледзіўшы на сваіх Навуковых Зборках дня 21.I.34 і 28.I.34 г. Дэкрэт з дня 28.VIII.33 г. Рады Народных Камісараў Беларускай Савецкай Соцыялістычнай Рэспублікі, уводзячы зьмены ў беларускую норматыўную граматыку і беларускі правапіс, на скліканай у гэтай справе дня 4.III.34 г. Агульнай Зборцы сяброў Т-ва, вынесла наступную Рэзалюцыю:

„Таварыства Прыяцеляў Беларусаведы пры Унівэрсытэце Сыцяпана Батуры ў Вільні з абурэньнем адкідае галаслоўны і фальшывы закід Дэкрэту, што:

а) быццам беларуская дасюлешняя літэратурная мова мела агульныя тэндэнцыі адарвацца ад мовы беларускіх працоўных масаў;

б) быццам некаторыя Беларусы „стваралі штучны бар’ер паміж беларускай і расейскай мовамі,“ і адначасна Таварыства зазначае, што паміж менаванымі мовамі ёсьць „бар’ер“ прыродны, як паміж языкамі спрадвечу асобнымі.

Таварыства констатуе:

1. Што ў прыгатове і прыйме т. зв. рэформы з 28.VIII.33 г. Беларусы ня прыймалі жаднага ўчасьця, але была яна праведзена вылучна расейскімі ўраднікамі.

2. Што Дэкрэт з 28.VIII.33 г. сілком накідае беларускаму насяленьню БССР і РСФСР уведзеную гэтым Дэкрэтам т. зв. рэформу.

3. Што ўсялякую апазыцыю Беларусаў проці праведзенае Дэкрэтам рэформы Расейцы душаць страшным тэрорам, змушаючы адначасна тым-жа тэрорам да актыўнага прызнаньня „рэформы“.

4. Што Дэкрэт з 28.VIII.33 г. аб рэформе зьмяніў ня толькі правапіс, але ў такой-жа меры і норматыўную (практычную) граматыку беларускае мовы (23 зьмены, праведзенья рэформаю, датычаць адначасна граматыкі й правапісу; дзьве зьмены вылучна правапісу).

5. Што Дэкрэт ані з гледзішча філэлёгічнага, ані пэдагогічнага нічога не паправіў у дагэтуляшняй практычнай граматыцы і правапісе беларускае мовы.

6. Што рэформа стаіць у поўнай супярэчнасьці так з беларускай літэратурнай мовай, якая разьвілася з мовы народнай, як і з дыялектамі беларускае мовы.

7. Што Дэкрэт ня толькі не палягчыў навучаньня ў школах беларускае мовы і народным масам навучаньня бел. правапісу, але стварыў у гэтым надзвычайныя перашкоды, бо каб навучыцца беларускае мовы згодна з зьменамі праведзенымі Дэкрэтам, трэба ўперад у вялікай меры навучыцца парасейску.

8. Што Дэкрэт сілком выкідае з практычнае граматыкі беларускае мовы яе галоўныя граматычныя асаблівасьці, замяняючы іх асаблівасьцямі расейскімі, зусім чужымі беларускай мове.

9. Што адзінай мэтай Дэкрэту ёсьць русыфікацыя беларускае мовы.

Прыймаючы пад увагу вышэйсказанае, Таварыства протэстуе супроць зьдзеку над беларускай мовай у БССР і РСФСР і прымуовага яе русыфікаваньня.

Вільня, дн. 4 III.1934 г.

Прэзыдыюм Сходу.



Adam Hurynovič.

(U 40-ja ŭhodki śmierci).

Sioleta 14 ha studnia minula 40 hadoŭ ad dnia śmierci ślaŭnaha biełarusa, pieśniara i revalucyjanera, studenta Technologičnaha Instytutu ŭ Pieciarburzie, — Adama Hurynoviča. Dziela ŭśanavańnia pamiaći, a tak ŭa dziela šyrejšaha abznajamleńnia biełaruskaje moładzi z hetaj śvietłaj asobaj paśviačajem voś hety artykuł.

Adam Hurynovič, syn Kaliksta i Eleonory z Sienlaŭskich Hurynovičaŭ, radziŭsia ŭ 1869 h. u dvary svajej maci, Kavaloch, Vialejskaha pav.



Pa pačatkavaj damovaj navucy ŭstupiŭ Adam u vilenskiju realnuju školu i skončyŭšy jaje pajechaŭ u Technologičny Instytut u Pieciarburh, hdzie specyjalna zajmaŭsia ŭlapšceńniem paravozaŭ i ŭ hetym kirunku mieŭ adznačycca peŭnymi cikaŭnymi i važnymi navukovymi asiahnieńniami. Navukovyja rukapisy, razam z čaściu literaturnymi, jak ćvierdzić B. Taraškievič u artykule ab Adamie Hurynoviču („Biełaruskі Zvon“ Nr. 3, Vilnia 1921h.)—zništožany pierad adnym z vobyskaŭ. Za prynaležnaść da tahačasnaha revalucyjnaha ruchu ŭ 1893 hodzie Hurynoviča ŭłady aryštavali*). Pahoršylaśia sprava, kali siarod jaho papieraŭ ŭłady znajšli napisany im biełaruskі vierš, u jakim jon zavie bieła-

*) Aryštavali ŭ Vilni. u ŭłasnym na toj čas budynku Hurynovičaŭ, pry vul. Píramont Nr. 22.

ruski narod pračnucca i skinuć z siabie carskaje jarmo. Aryšta-vany Hurynovič apynuŭsia ŭ Pietrapaŭlaŭskaj krepasći ŭ Pieciar-burzie, u jakoj, prabyŭšy blizka hod, mocna zaniapaŭ na zdarouŭi, dziela čaho byŭ zvolnieny pad nadzor palicyi ŭ dvor svajho bački, Krystynopol, Šviancianskaha pav., dzie pašla kolki dzion zachva-reŭ na čornuju vospu, pryviezienuju z paŭnočnaj stality, i pa-mior 14-ha studnia 1894 h. Palicyja zorka sačyla Hurynoviča i kali jon lažaŭ ŭžo ŭ trunie, pryjechała dapytyvacca ab im, nia vieračy, što pamior. I tolki matka Adama, jak čvierdziać siaŭnia svajaki jahonyja, pierakanała palicyju, pakazyvajučy na niaboščyka, jak na achviaru palicejskaha i carskaha prašledu. Pachavany Hurynovič u Krystynopali, u familijnych hrabnicach.

Jašče ŭ apošniaj chvilinie svajho žyćcia, majučy nadzieju pieramahčy strašennuju chvarobu, snavaŭ plany budučaje pracy na nívie rodnaha kraju, z dumkaju budzić i klikać da žyćcia na-rod, movu i biełaruskiju literaturu.

Adam Hurynovič naležyć da tych hierojaŭ-revalucyjaneraŭ z druhoj pałovy(ściślejšej kanca) 19-ha vieku, jakija pieradusim rekrutavalisia z studentaŭ universytetaŭ, pracavali siarod sialan-skich i rabotnickich huščaŭ, zasialajučych b. carskaju imperyju narodaŭ, pašyrajučy siarod ich socyjalnuju i nacyjanalnuju švieda-masć — i darohaj revolucyi i paŭstaŭnia imknulisia zvalić niena-visnaje carskaje jarmo. „U hetuju paru — kaža Maksim Harecki*) ŭ roznych vialikich haradoch Rasii i zahranicaj studenty-biełarusy zakładajuć svaje hurtki, cikaviacca navukaj biełarusaznaŭstva, ča-sam vydajuć svaje studenskija biełaruskija časopisi, navat z jaŭna wykazany ŭžadaŭniem biełaruskaj aŭtanomii... i ŭsim hetym nadta spryjajuć ahulnamu ażyŭleŭniu rodnaj nivy, a hałoŭnym čynam — na literaturnym prastory.

Adam Hurynovič naleža da epihonaŭ słaŭnaha Kastusia Ka-linoŭskaha, čyrvonaha dyktatara paŭstaŭnia z 1863 h. na Litvie i Bielarusi, — Ihnata Hrynievieckaha (radziŭsia ŭ 1856h.), jaki byŭ taksama studentam taho-ž Technologičnaha Instytutu ŭ Pie-ciarburzie i jaki 1-ha sakavika 1881-ha h. rasplaciŭsia z niena-visnym tyranam, caram Aleksandram II, kidajučy ŭ jaho bombu, ad jakoj zhinuŭ i tyran i sam Hrynieviecki; — byŭ naroda-volcam; znachodziŭsia pad silnym upłyvam Fr. Bahuševiča, ab čym šviedčyć choć-by jahony vierš pad naz. „Da Macieja Bu-račka,“ u jakim znachodziŭ silnaje adbićcio biełaruskaje švie-damaje nacyjanalnaje dušy i — ŭžyvajučy tut sloŭ samoha aŭto-ra — adbićcio kachajučaha serca i balaščaje hrudzi A. Hurynoviča.

Hurynovič pisaŭ pabiełarusku vieršam i prozaj; pierakładaŭ tak-ža na biełaruskiju movu vieršy i prozu polskich i rasiej-skich aŭtoraŭ. Jaho literaturnaja spadčyna čakaje apracavaŭnia i vydaŭnia ŭ šviet u drukavanaj vopratcy.

*) Historyja biełaruskaje literatury.“ Miensk. 1926 hod, bačyna 148; cytata z „Iskraŭ Skaryny“ Nr 3, bač. 32, studzień 1934 h., Praha.

A. Hurynovič byŭ pilnym źbiralnikam etnografičnaha materjału. Jość mnoha sabranaha im hetaha materjału z pavietaŭ Šviancianskaha i Vialiejskaha. Niekatoryja rečy etnografičnyja drukavaŭ u „Viśle“, gieografičnym i etnografičnym miesiačniku, jakoha dziejnym redaktaram ad 1888 da 1899 h. byŭ znamianity polski vučony — filoloh i etnograf — Jan Karłovič. Vychodziła „Visła“ ŭ Varšavie ad 1887 h.; vyšła ŭsiaho hadavikoŭ 17. Supracouničau u „Viśle“ tak-ža Fr. Bahuševič.

U 1893 h. vyšau u Krakavie asobny zbornik biełaruskich etnografičnych materjałaŭ p. naz. „Zbiór rzeczy białoruskich, gm. Wyszniowskiej, parafii Żodziskiej, pow. Wilejskiego“ sabranych i apracawanych A. Hurynovičam i wydanych koštam Akademii Nauk u Krakavie*).

Častka z literaturnaj spadčyny, a tak-ža niekatoryja etnografičnyja materjały, uziatyja B. Taraškevičam u svaim časie ad bratanicy Adama, Pani Dr. J. Hurynovič, Docent U. S. B., znachodziacca ŭ Biełaruskim Muzei im. Ivana Łuckieviča ŭ Vilni. Niekatoryja z vieršaŭ drukavalisia ŭ „Biełaruskim Zvanie“ (Vilnia, 1921 h.); asabistaja korespondencyja i častka etnografičnaha materjału znachodziacca ŭ svajakoŭ piešniara.

Voš bolš-mienš ahulny narys ab A. Hurynoviču, jahonaj hramadzkej dziejnaści i tvorčaści.

Literaturnaja tvorčaść A. Hurynoviča, źmiaščajučaja ŭ sabie wielmi mnoha hramadzkaaha i šviadomacyjnalnaha elementu, vyklikaje hłybokaje zacikaŭleńnie i vialiki žal u biełaruskim sercy da tahačasnych varunkaŭ žyćcia i biazlitasnaha losu, jaki ŭ maładych hadoch złamaŭ kvołaje žyćcio piešniara filomata narodna-biełaruskaj dušy i praŭdy, revalucyjanera i niaŭtomnaha baračbito za lepšaje zaŭtra Biełaruskaha Narodu.

Janka Šutovič.

Šviatkavańnie maleńkaha jubileju „Šl. Moładzi“.

Viečar pryšviačany 5-tym uhodkam vydaviečtva „Šlachu Moładzi“, ladžany dnia 25 lutaha 1934 h. u Vilni, u zali Biełaruskaha Instytutu Haspadarki i Kultury adbyŭsia duža ŭračysta. Zala Instytutu, zahadzja prybranaja Pahoniaj, bieła-čyrvo-na-biełymi narodnymi biełaruskimi ściahami, partretami biełaruskich narodnych paetaŭ Janki Kupały i Jakuba Kołasa, a tak-ža žyvymi čviatami, pryniała šviatočny vyhlad.

A nadz. 19 nia susim małaja zalka zapoŭniłasia moładz-dziu i starejšym biełaruskim hramadzianstvam. Pry stale, pad Pahoniaj i nacyjanalnymi ściahami zaniati miesca siabry sučasnaje Redakcyjnaje Kalehii „Šlachu Moładzi“: Janka Bah-

*) Padaŭ M. Plečukievič.

danovič, Jazep Malecki, Alfons Šutovič i Jazep Najdziuk, a tak-ža hram. M. Pieciukievič, jaki, jak viedama, žjaŭlajecca adnym z zakładčykaŭ „Šl. Moł.“. Nia była adno nažal prysutnaj siabr. Red. Kalehii Izabela Tumaš-Šutovič, jakaja z pryčyny niadaŭna adbytaj operacyi nie mahła pryniać udzielu ŭ wiečary.

Raspačau wiečar Jazep Najdziuk, jaki, pryvitaŭшы prysutnych, zaniaŭ miesca pry prybranaj u narodnuju tkaninu katedry i ŭspomniŭшы ab pieršaj biełaruskaj časopisi dla moładzi „Лучынка“, jakaja vychodziła ŭ 1914 hodzie ŭ Miensku, pračytaŭ spravazdaŭčy referat z dziejnaści Redakcyjnaje Kalehii „Šlachu Moładzi“ za 5 hadoŭ, dziakujučy adnačasna ŭłaśnikam Bielaruskaj Drukarni im. Fr. Skaryny za biezinterasoŭnaje dazvaleńnie drukavać „Šlach Moładzi“ i ŭsim su-pracoŭnikom, prysutnym i niaprysutnym, za idejnuju pracu. Prysutnyja pryniali spravazdaču hučnymi vopleskami. Žmiest spravazdaŭčaha referatu padali my ŭ prošłym numary „Šlachu Moładzi“.

Pašla referatu staršynia wiečaru toj-ža J. Najdziuk daŭ hołas pradstaŭniku Bielaruskaha Studenskaha Sajuzu, stud. Viktaru Vojtency, jaki ad imia bielaruskaha studenstva zhurtavanaha ŭ B.S.S. pryvitaŭ „Šl. Moładzi“ z 5-tymi ŭhodkami, žadajučy pamysnaje pracy ŭ budučyni. Dalej, ad imia bielaruskaje universyteckaje arhanizacyi Tavarystva Pryjacielaŭ Bielarusaviedy pry Vilenskim Uniwersytecie, uziaŭ slova stud. Siarhieja Saroka, jaki padčyrkivajučy dadatniaje značeńnie pracy „Šlachu Moładzi“, žadaje jamu dalej pamysna raźvivacca.

Pašla hetaha siabra Red. Kalehii stud. Jazep Malecki pračytaŭ prysłanyja pryvitańni:

Ad Tavarystva Bielaruskaje Moładzi ŭ Łatvii nastupnaha žmiestu:

„Nia majučy mahčymaści pasłać pradstaŭnika na Wiečar 5-tych uhodkaŭ vydaviectva „Šlachu Moładzi“, Centralnaje Praŭleńnie T-va Bielaruskaje Moładzi ŭ Łatvii ščyra vitaje Redakcyjnuju Kalehiju „Šlachu Moładzi“ z 5-ci ŭhodkami vydaviectva časopisi i žadaje dalejšaha pošpiechu“.

Staršynia Centralnaha Praŭleńnia

(—) K. Miažecki

Sekretar (—) Kłabiš Fr.

Ad hram. K. J. z Brasłaŭščyny, jaki ad svajho imia, a tak-ža ad imia akaličnaje moładzi vitaje „Šlach Moładzi“ z 5-tymi ŭhodkami nastupnym vieršam:

Ja ščyra, siabry, vas vitaju
Sa šviatam uhodkaŭ „Šlachu“
I ŭ pryšlaści ščaścia žadaju,
Zbaroć i zmahčy ciemnatu!

Dalej, jak dahetul, pracujcie,
 Budziecie ad snu maładych,
 Ich šviežyja siły hartujcie
 U zmahańni za volu usich!
 O, viercie, nikoli nia budzie,
 Kab žhinuŭ rodny naš narod...
 Ŭžo mocnyja našyja hruźi —
 My pojdziem niazłomna űpiarod!

Dalej, stud. Malecki pračytaŭ ščyryja i haračyja, u duchu niezaležnickim pryvitańni ad Hurtkoŭ Bielaruskaha Instytutu Haspadarki i Kultury ű m-ku Budslavie, u v. Raśle, Vialejskaha pav., u v. Šutavičach, Ašmianskaha pav., a tak-ža pryvitańni ad moładzi wioski Ciacierki Brasłaŭskaha pav., i padaŭ da ahulnaha viedama, što Redakcyjnaja Kalehija „Šlachu Moładzi“ atrymała pryvitańni ad bielaruskich paetaŭ: — Michasia Mašary, Janki Byliny i Jazepa Vilkoŭščyka, a tak-ža maładoha kulturnaha bielaruskaha pracuńnika ű Ašmianščynie Antosia Žabinskaha. Treba zaznačyć, što redakcyja „Šlachu Moładzi“ praz uvieš čas svajho isnavannia atrymliwała i atrymlivaje ciapier wielmi mnoha pryvitalnych, pachvalnych i wielmi pryhilnych piśmaŭ, pieraličeńnie jakich zaniało b šmat času i miesca.

Pašla hetaha zabraŭ jašče raz hołas J. Najdziuk, jaki ad imia Redakcyjnaje Kalehii „Šlachu Moładzi“ ščyra padziakavaŭ za pryvitańni, zvaročvajučy asablivuju űvahu na pramovy pradstaŭnikoŭ bielaruskaha studenstva i vyražajučy pažadannie, kab bielaruskaje studenstva i bielaruskaja sialanskaja i rabotnickaja moładź, jak najbliżej supracuńničyła z saboj na karyšć bielaruskaha narodu, viadučy jaho da poŭnaj niezaležnaści, što prysutnyja spatkali haračymi vopleskami.

Na hetym pieršaja časć viečaru była zakončana. Pašla nievialikaha pieraryvu vystupaŭ Bielaruski Chor pad kiraŭnictwam hram. Albina Stepoviča, jaki strojna vykanaŭ 9 narodnych bielaruskich pieśniaŭ, a tak-ža stud. A. Machońka, jaki pry akampanijamencie red. J. Pažniaka wielmi űdała vykanaŭ solo na skrypicy. Padčas pieraryvaŭ u koncertnym ad-dziele stud. H. Šutavičanka pračytała vierš Uład-Inickaha „Na mory“ pryšviačany 5-tym uhodkam „Šlachu Moładzi“, V. Č.—ja wielmi pryhoža pradeklamavała vierš A. Žuka „Da moładzi“ i stud. M. Tatarynavičanka pračytała vierš Kazłoŭščyka „Nie paddavacca“, pryšviačany pracuńnikom „Šlachu Moładzi“ ű 5-tyja űhodki vydavieckaje pracy. Viečar zakončyŭsia supolnym adšpiavańniem bielaruskaha revalucyj-naha hymnu „Ad vieku my spali“.

Viečar pryšviačany 5-tym uhodkam „Šlachu Moładzi“ žjaŭlajecca biazumoŭna jašče adnym dokazam, što niezalež-

nickaja ideja siarod biełaruskaha starejšaha hramadzianstva i moładzi, što raz bolš pašyrajecca i ražvivajecca, śćvierdziŭ jon, što zaniataje «Šlacham Moładzi» stanovišča jość sapraŭdnym vyjaŭleńniem voli absolutnaj bolšaści biełaruskaha narodu i što hramadzianstva naša hatova zaŭsiody ščyra padtrymli-vać kožny samatužny prajaŭ baraćby za poŭnuju niezaležnaść biełaruskaha narodu, a heta jasna havora, što „budzie ŭnukaŭ panavaŭnie tam, dzie siaŭnia płača dzied!“.

Сакавік

3-ці месяц году. Мае 31 дзень. У рымлянаў — Martius; франц. — Mars; анг. — March; ням.—März. У рэспуб. кал.—Ventose — месяц вятроў.

У славянаў — сухій, березол; чэск. —бржэзен; сэрб.—брезені; рас. — март; поль. — marzec; укр. — березень.

Беларускі назоў — сакавік—паходзіць ад слова „сок“ — у гэтым месяцы, пасля зімовага заміраньня ў дрэвах пачынаюць ісьці ў рух сокі. У народзе захаваўся і другі назоў сакавіка — марац, зродны рас. і поль. назовам гэтага месяца.

Рымскі назоў — Martius — сакавік атрымаў таму, што заснавацелі г. Рыма, Ромул і Рэм, пасьвяцілі гэты месяц Марсу — богу сонца і вайны, апякуну земляробства і гадоўлі скаціны, увасабленьню творчых сілаў прыроды. У рымлянаў сакавік быў першым месяцам году, аж да 153 г. да Нар. Хр., калі першым месяцам году пачаў лічыцца студзень. Першым месяцам году сакавік лічыўся ня толькі ў рымлянаў і іншых старажытных народаў, але і ў народаў новых, у тым ліку і ў славянаў. У славянаў з сакавіка месяца пачыналася г. зв. пралецьце. Чэхі яшчэ дагэтуль першы дзень сакавіка называюць „летніцы“. Як ужо гаварылася ў стацьці „Студзень“, і праваслаўная царква пачынала новы царкоўны год з 1 сакавіка. Найдаўжэй гэты звычай цягнуўся ў Расеі, бо ад прыняцьця хрысьціянства ў 988 г. аж да 1344 г., калі ўжо было пастаноўлена лічыць пачаткам году 1 верасьня. Адгалосак гэтага звычайу захаваўся ня толькі ў расейскім народзе, але і сярод беларусаў, асабліва сярод праваслаўных. У шмат якіх мясцовасьцях Беларусі народ лічыць пачаткам вясны 1 сакавіка, таму ў гэты дзень не працуюць, каб не прагнавіць мучаніцы Аўдакіі, каторая „дзержа ў руцэ лета.“

Цікава адзначыць, што дзень 1 сакавіка сьвяткаваўся і рымлянамі, асабліва жанчынамі. Гэтае сьвята — Matronalia — было ўстаноўлена ў чэсьць Юноны, як апякункі жаночага жыцьця. Юнона — найвышэйшая багіня, царыца не-

ба і зямлі, сужонка Юпітэра — лічылася багіняю раньняга сьвятла і як такой, ёй быў пасьвячаны кожны першы дзень месяца. Асабліва-ж гэты дзень сьвяткаваўся 1 сакавіка, як першы дзень першага месяца году.

Варта зьвярнуць увагу яшчэ на адно рымскае сьвята — Quinquatrus — якое цягнулася ад 19 да 23 сакавіка, супадаючы з днём вясеньняга роўнадзеньня. Quinquatrus было прысьвячана Мінэрве — дзявоцкай багіні мудрасьці і вынаходаў; пад яе апекаю былі промыслы, рамёслы і хатнія работы жанчын. Гэтае сьвята сьвяткавалася рамесьнікамі, артыстамі і школьнікамі, каторыя пасля сьвят мелі паўгода вакацыяў.

Час, блізкі вясеньняга роўнадзеньня, сьвяткаваўся і старажытнымі славянамі — яны ладзілі розныя сымбалічныя гульні і пялі песні — вяснянкі. У гэтым сьвяткаваньні, ці сустраканьні вясны іншы раз бралі ўдзел жыхары цэлай ваколіцы, як пажылыя, так і маладыя. Гэтае сьвята, ці праўдзівей кажучы, гэты абрад яшчэ і цяпер захаваўся ў шмат мясцовасьцях Беларусі, але ён ужо абмежыўся толькі адным днём — Дабравешчаньнем. У гэты дзень дзяўчаты выходзяць на вуліцу, або на бліжэйшую горку за сялом, дзе распальваюць агонь і пяюць адпаведныя песні — „гукаюць вясну.“ Там, дзе абрад гэты вымірае, дзяўчаты „гукаюць вясну“ седзячы на прызьбе.

Астранамічная вясна пачынаецца 21 сакавіка, калі дзень становіцца роўны з ночаю (вясеньняе роўнадзеньне) і сакавік лічыцца першым вясняным месяцам. Але пагода йшчэ не вясеньня: сьцюдзена, цёпла, сьнег, дождж, прымаразкі, вятры — а гэта ня здорава для людзей старых і хворых на грудныя хваробы. Нездаровая сакавіковая пагода адбілася і ў народным календары. За м-ц сакавік дзень прыбывае на 2 г. 13 мінут.

У сакавіку прыпадае Сяродпосьце — хрэсцы, каторыя дзе-ня-дзе беларусамі адзначаюцца сымбалічнымі абрадамі, якія маюць сувязь з жывёлагадоўляй, пасевам, і нават з „нячыстаю“ сілаю.

У народным календары: —

Сакавіком дрэвы сок пушчаюць. Сакавік зямлю будзіць, красавік мые, а травень прыбірае. Сакавік часам сонцам грэе, а часамі сьнегам сее. У сакавіку ўдзень плюшчыць, а ўночы трашчыць. Сакавік вясну пачынае — сьнегам замятае. У сакавіку сані з калёсамі сварацца. Сухі сакавік, а мокры травень — будзе добры ўраджай. Як у сакавіку туман, дык у жніва дожджык пан. У сакавіку курка з лужы нап'ецца.

У марцы як у гарцы. Прышоў марац — адмарозіш палец, а калі Бог не ўбясьпеча, адмарозіш і плечы. Часамі і ў марцы памарозіш пальцы. Марац кусае (шчыпле) за па-

лец. Настаў марац—зморшчыўся старац. Калі марац пражыў старац—будзе здароў, а баба заслабее — на Бога надзея. Далёка марац корму пытае, хто лета яго ня прыдбае. У марцы скацінка ў хляве гаспадара часта кляне.

1. (Стар. стылю) Сьв. Аўдакія ў руцэ лета трымае. Аўдоўця пагодна — усё лета прыгодна.

2.III. (с.с.) На Хвядота занос, усё сена зьнясе.

4.III. На Казімера зіма ўмірае.

9.III. (с.с.) Саракі пчальніковае. Які дзень на 40 мучанікаў, такія 40 дзён па мучаніках. 40 мучанікаў—да лета 40 маразоў. На 40 мучанікаў дзень з ночаю мерыцца. На 40 муч. сарока пачынае віць гняздо. На 40 муч. з выраю прылятае 40 жаўранкаў.

10.III. На сьв. Прыска праб'е лёд і пліска.

17.III. (с.с.) На Ляксея вол павінен з лужы напіцца. Сьв. Ляксея сохі чэша. Ляксея—сьвята рыбацкае.

19.III. Як сьв. Язэп кіўне барадою, дык зіма ўцякае ўніз галавою. Сьв. Язэп сярод посту шлюб дае прахвосту.

25.III. На Дабравешчаньне Бог багаслаўляе ўсе расьліны. На Дабравешчаньне і птушка гнязда не кладзе. На Дабравешчаньне звон, а ў морквы дух вон (траціць сокі). На Дабравешчаньне прылятае бусел. Дабравешчаньне як захоча, дык і бусел залякоча. У каго хлеба шмат, Дабравешчаньню рад. На Дабравешчаньне цёпла—ураджай на гарэхі. Сьв. Дабравешчаньне заворывае.

27.III. (с.с.) На Матрону шчупак хвостом лёд прабівае.

У месяцы сакавіку, дня 25 прыпадае Беларускае Народнае Сьвята — ўгодкі абвешчаньня Беларускай Народнай Радай III цыя устаноўнай граматай Беларусь Вольнай і Незалежнай Рэспублікай.

У. Паў—скі.

ПАДЗЯКА.

Рэдакцыйная Калейя «Шляху Моладзі» іэтым шчыра дзякуе Грам. АЛЬБІНУ СТЭПОВІЧУ — дырыгенту Беларускага Хору ў Вільні, а так-жа А. МАХОНЬЦЫ і Рэд. Я. ПАЗЬНЯКУ за бязінтэрэсоўнае ўчасьце ў вечары «Шляху Моладзі», якое так многа прычынілася да ўзбагачэньня праграмы Рэд. Калейя «Шляху Моладзі».

Літаратурны аддзел.

* * *

Ня крычу, не шкадую, ня плачу,
Што расплёскала солад жыцьцё
Я і так сваю торбу жабрачу
Перакіну сабе праз плячо.

Не таго, не таго я шукаю,
Не па шчасьце прышоў я сюды.
Ціхай радасьцю сьвет я кахаю.
Маткі праўды цалую сьляды.

Ў гэтым моры цемры і адчаю
Чую, чую я покліч другі.
Хутка сонца ад краю да краю
Азарыць нашы цёмныя дні.

Задрыжаць зоры новую казку
На разлогі прастор ральлі,
Людзі знойдуць купальскую краску,
Краску згоды, дабра і любві.

Дык з вандроўніка кіем пад пахай
Прывітаю я зорны прастор
Хайдрыжаць, хай сьмяюцца з павагай
На жабрача мой бедны ўбор.

Ня крычу, не шкадую, ня плачу,
Што расплёскала солад жыцьцё
Я і так сваю сьцежку адзначу
Шчырай верай ў сьвет і дабро.

М. Машара.

МОЛАДЗ, ДА ПРАЦЫ!

Да працы! Ісьці пара настала... Няма, няма душой вялікіх,
Даволі нам стагнаць, чакаць, Каб нашы сьлёзы асушыў,
Бо толку з гэтага ўжо мала—Каб хто прышоў на нашы крыкі
Ніхто нічога нам ня дасьць! Каб нехта нешта нам зрабіў!

Ідуць гады так чарадою
І ў чаканьні сходзіць век,
Ды толькі горкаю сьлязою
Бяды ня збудзе чалавек!

Далёка, браткі, мы адсталі,
Другія ўжо пашлі ўпярод,
А мы стагналі і чакалі,
Каб нехта рушыў нас у ход.

Павінны самі мы змагаецца
За свой людзкі і лепшы быт,
На зьдзек і крыўду не давацца—
Дык будзьма цьвёрды як граніт!

Браты, ўсе да працы шчырай,
Усе—к агульнаму дабру!
Нясём мы сьвет старонцы мілай
Каб разagnaці цемнату.

Н. Жальба.

* * *

Kruhom stajać tut usio hory,	Čužyncy, nia lublu ja vas!
Jak voľaty, u chmarach mora,	Choć vy pryhožy ů kožny čas,
Jany panury i vysoki,	Choć vašaj vieličaj ździŭlony,
Pakryty lesam, haľaboki,	Choć tut da vas z usich staron
Špičasty skały u hary,	Špiašać turysty, jak šalony —
Žyćcia ludzkoha hrabary,	Nie razlahniecca miły ton
Na ůsio hladziać jany panura	Majej tut pieśni biełaruskaj,
I da ůsiaho, znać, raŭnadušny.	A na darožcy ů lesie vuzkaj
Šlapaja, niemaja natura,	Nia ůbaču ja vaza z duhoj,
Nijakaj voli nie paslušna,	Na im—tej rodnaje siarmiažki.
Praz Boha kinuta ad vieku,	Byvaj zdarož ty, kraju moj!
Kab być praškodaj čaľavieku,	Ech, mnie tut, bratcy, ciažka...
Jany jamu nie paddaducca,	
Stajać sabie, z jaho śmiajucca.	Zakapana.

J. Bylina.

VOŮK U SIALE.

(Bajka).

Šukajučy sabie pažyvy
 Zabieh haľodny voŭk ů siało.
 Jak na biadu lichuju,
 Sabak tut proćmu nianasło...
 I padniali na nohi ůsich,
 Chto tolki byŭ żyvy ů siale...
 Dy na vaŭka... prosta — vajna!
 Sabaki brešuć, aź viščać...
 Siało ůsio rynuła za im,
 Chto z čym:
 Z siakierami, viľami,
 Z ahľoblami...
 A sielski starasta Pachom
 Z drabavikom...
 I z medalom.
 Biahuć za voŭkam i kryčać:
 — „Ho-ho... Ciuha! ciuha!“
 — „Trymajciel!“ Voŭka!... Voŭka!...
 — „Jaho, źviara, dziaržeciel!“...
 — „Viaroŭkaju viažeciel!“
 — „A dzie viaroŭka?“
 — „Ivan, voś, na, pastronka!“ —
 Kryčyc nad vucham žonka.
 Voŭk bačyc, tut ladača sprava,
 I šmyhanuŭ... uleva... ůprava,
 Kudy nia kinie vokam —
 Nia daść nijakaj rady skokam...
 Kruhom płaty i aharodka...

Jakaja-ž rada tut pamoža?
 I, utuliŭšy zad ŭ płaty,
 Pramoviŭ voŭk da ich:
 — „Braty!
 Što vam ladačaha zrabiŭ,
 Što honicie mianie vy hramadoju?“
 — „A chto kania mnie zaduŭšyŭ?“
 Kryčyć Ściapan z vialikaj baradoju.
 — „Tvoj koń užo zdychaŭ...“
 — „A chto aviečku mnie zabraŭ?“ —
 Tut z hramady jaho pytaŭ
 Siardzity dzied Źmitruk.
 — „Jana sama pryjšła da ruk...
 Była jana zusim ručnaja“...
 — „A dzie maje cialaty?“ —
 Spytaŭsia Ahata.
 — „Pa lesie dzieś blukajuć
 Karoŭ svaich ŭukajuć;
 Chaj prydzie ŭ les katora i zarykaje;
 Dyk matku tam ciala pa hołasie
 [paznaje“ —
 — „Machluješ, kum!
 Daŭno ŭ siale my znajem
 Ciabie z tvaim zvyčajem
 I wielmi šmat
 Nam, kumie, vinavat!“
 — „Paviercie mnie, bažusia, ŭ vas
 Jašče ja pieršy raz...
 Puścić mianie žyvoha
 Ja tolki vas prašu
 I bolš ničoha nie chaču“ —
 — „Voś, pačakaj! Jak raz!“ —
 skazaŭ stary Pachom,
 Naceliŭšy na voŭka:
 — „Ty vinavat usim kruhom,
 I viedaješ, kumok,
 Darma tvaja brachnia-vymoŭka...
 Byŭ voŭkam ty i budzieš voŭkam!“...
 I apuściŭ kurok.

J. Vilkoŭščyk

Па п р а ў к а: З прычыны недагляду у прошлым нумары здарыліся такія
 памылкі: у вершы „Не паддавацца“ ў 3 радку трэба замест „ўздымаецца“
 — „ўздымецца“, у радку 40 замест „потам“, трэба — „потапам“. На бач.
 22 у радку 17 знізу пасля слова „марской“ апушчана слова „сьпекі“.



PRYCHOD VIASNY.

Śnieh źnikaje vidavočna,
Łomiać reki ũsie lady —
Jdzie viasionka ťybkaskočna
Na zimowyja ślady.
Užo ũžhorkavy chrybciny
Stali z śniehu vyhladać,
Staŭ ťumieci bor starynny —
Ab viasioncy tałkavać.

A viasionka, jak dziavica,
Tak saromliva idzie —
Ale sonca ũžo iskrycca
U ťviatlejšaj vysacie...
I ledzianyja akovy
Chutka, chutka prapaduć.
I pačniecca ruch ťyćciovy,
Pieśni ťčaťcia zaħuduć.
A. ROŠCIK.

Вацюковы суботнікі.

(Гл. „Шл. Мол.“ № 2 (62).)

Ізноў прыйшла субота. Дні ўжо сталі шматдаўжэйшымі, так што калі нашыя знаёмыя сабраліся ў Вацюка, сонца яшчэ не пасьпела зайсьці і слала свае косы на затужыўшую па яго ласцы зямлю. У паветры ўжо адчувалася недалёкая вясна. Вочы дзяцей самахоць беглі ў поле, шукаючы сьлядоў канца зімы. Гутарка ня клеілася...

— Я, аднак не магу гэтага паняць — перарвала раптам цішыню Анелька, — якім спосабам з буракоў можна зрабіць белы, цьвёрды і салодкі цукар?...

— Скульжа-ж табе цукар на думку прыйшоў—зьдзівіўся Кастусь.

— Сягодня мы ў школе дыхтоўку пісалі і быў там сказ: „цукар робіцца з буракоў.“

— Я нават, прыйшоўшы да хаты, парэзала бурак, прыглядалася, каштавала, але ніякага цукру не знайшла. Скажы, Вацюк, ты пэўна ведаеш, як можна гэты гаркаваты бурак перарабіць на цукар?

— Перарабіць, — адказаў Вацюк, немагчыма, але выцягнуць з яго цукар зусім нятрудна, хоць да гэтага трэба мець шмат розных прыладаў, машынаў ды катлоў. Калі ўсіх гэта цікавіць, то ахвотна раскажу, што сам помню.

— Ды разумеецца, што цікавіць, пасьпяшыў запэўніць Янка; нават пакаштаваць хіба ніхто не адмовіўся-б.

— Ну з гэтым то пачакай, — засьмяяўся Вацюк, як я сёлета нагадую цукровых буракоў, то ўвосені зраблю цук-

ровага сьропу, тады пакаштуеш, хоць ён не такі ўжо смачны, як чысты цукар.

— То ёсьць асобныя цукровыя буракі?— запыталася Анелька.

— Так. Буракі белыя, доўгія. Яны маюць ў сабе вялікую колькасць цукру.

— І ў нас яны маюць расьці! уцешыўся Кастусь.

— Могуць, хаця ня надта вялікія і горшыя чым на чарназёме. Дзеля гэтага іх у нас ў большай колькасці ня садзяць і цукраварняў ня ставяць. Цяпер толькі пачалі ў нас пакрысе садзіць на свае патрэбы на сьроп, з якога добрыя павідлы робяць, а нават, як я чуў, будуць такім сьропам пчолы падкармліваць.

— Калі можам гадаваць буракі, то чаму не рабіць сабе сапраўднага цукру? — разважаў Янка.

— Не, гэта немагчыма. Як я ўжо казаў, дзеля вырабу цукру трэба мець катлы ды розныя машыны, трэба мець хвабрыку г. зв. цукраварню. Там буракі перадусім чыста мыюць, а тады аддзяляюць сок ад цвёрдых частак. Сок аддзяляюць двума спосабамі. Або труць буракі на адумысловых драчах, і тады выціскаюць яго машынамі, або парэзаных на кукі, таксама машынамі, буракі кладуць ў нешта падобнае да катлоў і прапускаюць праз іх ваду, якая працякаючы вымывае і забірае з сабой распушчаны цукар.

Вада гэта пераходзіць праз усе катлы і ўбірае ў сябе што раз больш цукру.

— Атрыманы ці першым, ці другім спосабам цукровы сок мае ў сабе шмат розных непатрэбных дамешак, ад якіх яго трэба ачысьціць. Дзеля ачышчэньня даліваюць да соку вапённага малака, г. значыць распушчанай ў вадзе вапны, і гэту сумесь вараць. Падчас кіпеньня вапна хэмічна злучаецца з цукрам; тады сумесь фільтруюць, г. зн. ачышчаюць ад лішняй вапны і непатрэбных дамешак. Далей, праз цукар злучаны з вапнай, прапускаюць пэўны газ, пад ўплывам якога цукар ад вапны, аддзяляецца. Цяпер ён ужо шмат чысьцейшы, але ня зусім. Дзеля далейшага ачышчэньня прапускаюць цукровы сьроп праз пласт касьцянога вугля (паленыя косьці). Кожны вугаль, а асабліва касьцяны мае такую ўласцівасьць, што затрымлівае ўсялякія брудныя, сьмярдзючыя і захварбаваныя часткі, так што пасля прапусканьня праз яго, цукровы сьроп выходзіць амаль зусім чысты. Але ён яшчэ рэдкі. Цяпер яго вараць, а як згусе, тады яго яшчэ вельмі моцна награвваюць у зачыненых шчыльна катлах, бяз доступу паветра да тае пары, пакуль ён не пачне крысталізавацца, ці інакш...

— Ведаю, ведаю, — перарваў Паўла, ты гэта казаў пры гутарцы аб солі. Крысталізавацца, гэта значыць асядаць малюсенькімі кусочкамі адной акрэсьленай формы.

(д. б.)

Л. Войцікава.

VIALIKDZIEN' PRYBLIŽAJECCA...

Padčas Vialikodnych šviat biełaruskaja moładź, starejšaja i małodšaja, hurtujučysia ŭ hrupki idzie ŭ vałoŭniki špiavajučy relihijnyja i narodnyja biełaruskija pieśni, ražviesialajučy imi svaje šeryja wioski. Dziela šyrejšaha raspaŭsiudžańnia adnej wielmi pryhožaj narodnaj vialikodnaj pieśni „Idziom, pajdziom ŭdol vulicy“, padajom tut jaje noty i slovy ŭ muzyčnaj apracoŭcy hram. A. Stepoviča i dumajem, što moładź, katoraja dahetul jaje nia znała, zaraz-ža navučycca i budzie ŭžo špiavać padčas sioletniaha Vialikadnia, jaki ŭžo nie zaharami.

IDZIOM, PAJDZIOM ŬDOL VULICY.

(Vałačobnaja bieł. narodnaja pieśnia).

Ad M. Pieciukieviča z Braslaŭščyny
sapisaŭ i zharmanizavaŭ A. Stepovič.

Solo. Davoli żyva.

mi. Idziom, pajdziom ŭdol vu - li - cy.

Chor zakry-
tymi hubami. Špia-vaj-oie, bratcy, špia-vaj - - cie!

Idziom, pajdziom ŭdol vulicy
Špiavajcie bratcy, špiavajcie!*)
Ŭdol vulicy ŭ panienski dvor,
Panienski dvor na siem vakon:
Hetj vokny nia prostyja,
Nia prostyja — klaštornyja,
Klaštornyja — kaštoŭnyja.
Dobry viečar, panienačka!
Ci špiš lažyš — adpač'vaješ?
Kali-ž ty špiš — ustań z ložku,
Ustań z ložku, abuj nožku
ŭ čaravički šaŭkovyja,
ŭ pančošački bialovyja,

Padviazački šaŭkovyja,
Nadzień sukniu jadvabnuju,
Nadzień futru ksamitnuju.
Pryčašysia hładziusieńka,
Dy padyjdzi bližiusieńka,
Dy padyjdzi, nia stydzisia.
Vaźmi kresła dy sadzisia;
Siadź pad akon na schod sonca.
Proci akna zialony sad,
A ŭ tym sadzie — vinohradzie —
Kvietki ćviciać, rašćvitajuć,
Ptuški piauć, rašpiejvajuć, —
Saławiejki — kanarejki.

*) Špiavajcie bratcy, špiavajcie! — paŭtarajecca za koŭnym radkom.

Хроніка.

З беларускага жыцця.

Беларускае Народнае Сьвята. Беларускае грамадзянства, за прыкладам мінулых гадоў, падгатаўляецца да ўрачыстага сьвяткаваньня дня 25 сакавіка Беларускага Народнага Сьвята — чарговых, 16-тых угодкаў абвешчання ў 1918 г. у Менску Незалежнасьці Беларусі. У Вільні сьвяткаваньне арганізуе

Беларускі Нацыянальны Камітэт паводле наступнае праграмы: а гадз. 10 нараніцы ўрачыстая Імша ў касцёле сьв. Мікалая, а гадз. 12 у саборы сьв. Духа, пасля Абедні, урачысты малебен; а гадз. 19 мін. 30 урачыстае паседжаньне Бел. Нац. К-ту ў залі Бел. Інстытуту Г. і К., на якім Кс. В. Гадлеўскі прачытае адпаведны рэфэрат, а пасля адбудзеца вокальны канцэрт, падчас якога будуць сьпяваць Бел. Хор пад кіраўніцтвам А. Стэповіча і салісты. — Бязумоўна, правінцыя не павінна адставаць ад Вільні і дзень 25 га сакавіка с.г. павінна так-жа адпаведна ўшанаваць, ладзячы ўрачыстыя вечары, ці хоць супольныя прыватныя зборкі, разважаючы на іх значьне незалежнасьці Беларусі.

Паседжаньне Рады Беларускага Інстытуту Гаспадаркі і Культуры. 18.III. с.г. у Вільні адбылося агульнае гадавое паседжаньне Рады Бел. Інстытуту Гасп. і Культуры. Дзеля таго, што абгаварывалася на ім многа важных спраў, аб якіх уважаем за абавязак шырэй пайнфармаваць нашых чытачоў, а ня маючы на гэта месца ў нумары за м-ц сакавік, мы змушаны адлажыць падрабязную справаздачу з паседжаньня Рады Інстытуту, а так-жа агляду працы за мінулы год, да наступнага нумару.

З дзейнасьці Т-ва Прыяцеляў Беларусаведы пры Віленскім Унівэрсытэце. — 25.II с.г. у Т-ве Прыяц. Беларусаведы (VI заля гал. будынку ўнівэрсытэту) чытаў лекцыю студ. Хв. Ільяшэвіч аб „Беларускім лемантары з 1862 г.“ — 18.III. с.г. там-жа чыталі лекцыі студ. В. Тумаш на тэму: „Матэр’ялы датычачыя беларускае мовы з-пад Вішнеўскага возера“ і др. Я. Станкевіча на тэму: „Стан языкаведы і нацыянальнага пачуцьця ў Б.С.С.Р.“ — 4.III. с.г. адбыўся Агульны Надзвычайны Сход Т-ва. на якім паўторна разглядалася справа вынесеньня протэстуючай рэзалюцыі супроць зьдзеку над беларускай мовай у БССР і РСФСР і прымусовага яе русыфікаваньня, дзеля таго, што вынесаная 4.II. с.г. рэзалюцыя была Куратарам (апякуном) Т-ва ўстрымана (завешана) з прычыны пэўных нефармальнасьцяў. Ня гледзячы на тое, што ўсьцяж зьмяняючаяся групка бел. студэнтаў масквафілаў і саветафілаў вяла супроць вынесеньня протэстуючай рэзалюцыі шырокую агітацыю, аднак рэзалюцыя большасьцю галасоў была паўторна прынята. На сходзе гэтым адбыліся так-жа перавыбары ўладаў Т-ва. У склад новага Ўраду ўвайшлі: В. Войтэнка—старшыня, Я. Бурак, В. Тумаш, С. Сарока і Ч. Будзька — сябры Ўраду. У склад Рэв. Камісіі ўвайшлі: Хв. Ільяшэвіч, Т. Мацьвеева і др. Я. Станкевіч. Новым уладам Т-ва Пр. Беларусаведы жадаем плоднай працы на ніве беларускай.

Лекцыя ў Беларускім Студэнскім Саюзе. 3.III. с.г. у памешканьні Бел. Інстытуту Г. і К. (Вільня, Завальная 1), куды нядаўна перанёсься Бел. Студ. Саюз, адбылася лекцыя студ. В. Тумаша аб Дарвінізьме — першая частка.

Новыя творы і працы беларускіх паэтаў-пісьменьнікаў. Малады і даравіты беларускі паэт Міхась Машара напісаў нядаўна з вялікім пачуццём і мастацтвам паэму п. н. „Сьмерць Кастуся Каліноўскага“, выданьнем якое занялося выд. „Шл. Моладзі“. Беларускі паэт-пісьменьнік В. А. (Вінцук Адважны) напісаў вялікую повесць п. н. „Хлапец“, якую мае выдаць „Бел. Крыніца“.—Грам. У. Паўлюкоўскі ўлажыў і добра апрацаваў кніжыцу „Тэхніка вершаў“; рукапіс яе знаходзіцца ў нашай рэдакцыі і чакае на выдаўца. Кніжка гэта вельмі патрэбная для нашых маладых пачынаючых паэтаў і выданьне яе ёсць проста неабходнай канешнасьцю. Калі-б хтось мог гэта зрабіць, просім ветліва нас аб гэтым паведаміць.

Апэляцыйны Суд над вучнямі бел. наваградзкае гімназіі, якіх нядаўна засудзіў Акруж. Суд у Наваградку ад 1—2 гадоў вастрогу, адбудзецца дня 13 красавіка с. г. ў Вільні.

Агульны Гадавы Сход Віленскага Аддзелу Бел. Інстытуту Гасп. і Культ. адбыўся дня 11.ІІІ, с. г. на якім, пасля прыняцця да ведама справаздачы з дзейнасьці старога ўраду, выбраны новы ўрад, у склад якога ўвайшлі: А. Стэповіч, інж. А. Клімовіч, Я. Найдзюк, Ул. Казлоўскі і А. Яцына. Новы ўрад мае пасля Вялікадня наладзіць вечар „Чырвонага Яечка“

Usiačyna.

Novy samalot. Amerykanski inž. Stejk zbudavaŭ novy samalot, jaki maje matory z siłaj 2.300 koniaŭ i moža rabić 910 klm na hadzinu.

Vializarny cepelin. Niemcy budujuč novy vializarny cepelin dla komunikacyi z Amerykaj. Cepelin hety budzie mieć 2000 kubičnych metraŭ abyjma, 248 metr. daўžyni i 4 matory z siłaj 1200 koniaŭ.

Ludzkoje asielišča z prad 20.000 hadoŭ wykryła navukovaja ekspedycyja ŭ vakolicach Branska nad Donam. Asielišča heta składajecca z 6 ziamlanak i 4 padziemnych schovaŭ, u jakich znojdzieny roznyja chatnija pryłady z hliny, a tak-ža kości mamuta, miedźviadzia, vaŭka i mnoha rybnaa ašcia.

Niazvyčajny marski źvier. U Francyi na bierahoch Normandyi marskija chwali vykinuli niažyvoha marskoha źviara padobnaha da vuža z viarbludžaj hałavoj. Profesar, jaki zaniaŭsia daśledžvańniem hetaha źviara, pieraviozšy jaho ŭ Paryž, u hutarcy z publicystami zajaviŭ, što źvier hety moža zusim saboj nie pradstaŭlać niejkaha novaha, dasiul nikomu nia znanaharodu marskich źviaroŭ, a проста źjaŭlajecca niejkim nienormalnym vyradkam, padobna jak byvajuć vyradki cialaty z 2 hałavami.

СЯБРЫ РЭДАКЦЫЙНАЕ КАЛЕГІІ:

Ізабэля і Альфонс Шутовічы і Язэп Малецкі.

Рэдактар Язэп Найдзюк

Выдавец Янка Багдановіч

ПАШТОВАЯ СКРЫНКА.

М. М а ш а р ы. За ўсё прысланае шчырая падзяка, рэшта будзе ў пісьме. Я. Вількоўшчыку. Матэр'ялы атрымалі, дзякуем, будзем пакрысе карыстаць. Просьбу споўнілі.

Н. Ж а л ь б е. Матэр'ялы атрымалі, дзякуем. Адно карэспандэнцыю самі выкарысталі, другую перадалі згодна з Вашай просьбай. Верш прысланы слабы. У гэтым нумары друкуем адзін з Вашых вершаў і радзім яго параўняць з арыгіналам, а тады пабачыце недахопы; папераджаем, аднак, што і гэта рэдакцыя, ў якой ён друкуецца, перешарадная. Трэба больш чытаць і працаваць над сабой.

П. Лішняму. Прысланыя вершы ўсе слабыя і хоць Вы пішаце, што напавіць сваіх вершаў ня можаце, то мы аднак верым, што каб Вы над імі папрацавалі, то яны былі-б далёка лепшыя. Спатыкаць больш такіх „паноў“, якіх Вы ўжо спатыкалі з вялікай „помпай“ — ня радзім, бо яны на гэта не заслугоўваюць, а калі ўжо спатыкаць, дык трэба сказаць усю праўду..

А. Росьціку. Прысланыя вершы агулам слабыя, а асабліва-ж мерай і рытмам, адзін аднак з іх, у меру магчымасцяў, выправілі і друкуем. На папраўкі просім звярнуць увагу і надалей, пра радзім ня кідаць, бо да яго маеце здольнасць. Радзім так-жа Вам папрабаваць пісаць кароткія апавяданні прозай.

Р. Сьлёзьніку. За прысланыя грошы дзякуем, што датыча чытальні, перадалі ў належнае месца — як гэтая справа стаіць даведацца мы не змаглі. — Ці ня лепш было-б Вам залажыць Гурток Беларускага Інстытуту Гаспадаркі і Культуры? Пры ім Вы маглі-б мець бібліятэку-чытальню і маглі-б ладзіць вечарыны, спектаклі, лекцыі і ім падобныя імпрэзы. Бібліятэка-чытальня добрая рэч, але Гурток Інстытуту лепшая. Падумайце.

А. Жук. Вершы атрымалі, дзякуем, у меру магчымасцяў будзем карыстаць. Просім прыслаць сваю біяграфію.

П. Авічу. Ад Вас належыцца 2 зл. за 1934 г., калі хочаце атрымаць прэмію, просім прыслаць 3 зл. За добрае развязаўне круцігалоўкі № 2 у выніку лясавання, нагорода Вам, на жаль, ня выпала.

Фролу М — вічу. Развязаўне круцігалоўак з №2 „Шл. М.“ дужа удалае і акуратнае, нагорода на гэты раз аднак Вас абмінула. Прэмію высылаем. З прысланых народных твораў скарыстаем і просім запісваць падобныя матэр'ялы на далей і прысылаць іх у рэд. „Шл. Мол.“

Гараўніку. Вершы. „Да асьветы“ — зусім слабы і да друку не падходзіць, „За дзела“ — паправім і надрукуем у наступным нумары. Больш чытайце і працуйце над сабой. Радзілі-б Вам папрабаваць пісаць прозай. „Шлях Моладзі“ высылаем, грошы просім слаць звычайным паштовым пераказам на адрэс рэдакцыі „Шляху Моладзі“.

Р. Ramančuk. Вам adkaz dali my ў Nr. 1 „Šl. Mol.“ za 1934 h., dyk prosim na jaho i žviarnuť uvahu.

J. Zytku Prošbu spaŋniajem, varunki prenumeraty „Šlachy Moladzi“ znojdziecie na 2 bačynie probnaha numaru „Šl. Mol.“, joki Vam vysylajem. Ciešyć nas duža, što moladž u Vašaj staroncy bajkatuje polskija pradstaŋleŋni „Koła Młodzieży Wiejskiej“ i damahajecca, kab stavila jana pradstaŋleŋni biełaruskija. Jość heta biazumoŋna dokaz, što tamašniaja moladž darasła, naležna ražvilasia, uśvledamilasja i choća „ludźmi zvacca“.

Усё падпішчыкаў гуманістычнае беларускае часопісі „АВАДЗЕНЬ“, якая цяпер з прычыны цяжкага матэр'яльнага палажэння ня выходзіць, наведваем, што грошы прыслання імі на гэтую часопісь, на падставе паразумення выдаўца „Авадня“ з выд. „Шляху Моладзі“, будуць лічыцца за падпіску на „Шлях Моладзі“ і за гэту падпіску ўсім, праз адпаведны час брэдзем высылаць „Шл. М.“ Калі-б хто з заінтэрасаваных у гэтай справе мвў нейкія засьцярогі, просім з імі звяртацца да Грам. А. Васілеўскага выд. „Авадня“ — Вільня, Замковая вул. № 7.

Выдавецтва „Шляху Моладзі“.

КУТОК РАЗРЫВАК.

Развязаныя круцігалавак друкаваных у №№ 1 і 2 „Ш. М.“.

Круцігалоўка № 1 — Янка Купала.

Рассыпанка № 1 —

„...Падымайся з нізін, сакаліна сям'я
Над крыжамі бацькоў, над нягодамі!
Занімай Беларусь маладая мая,
Свой пачэсны пасад між народамі“.

Загадка № 1 — Зіма, ёлка, ялавец.

Круцігалоўка № 2 — словы: 1) Нарач, 2) Янка, 3) Хата, 4) Ашмяна, 5) літара й, 6) жывот, 7) літэра ы, 8) воўк, 9) Еўка, 10) шапка, 11) лямпа, 12) ястраб, 13) хаўтуры, 14) Маланка, 15) ой, 16) лук, 17) Алесь, 18) дуб, 19) Зорка, 20) івалга. Развязаньне: Няхай жыве Шлях Моладзі.

Круцігалоўка № 3 — словы: 1) гарт, 2) убожка, 3) шнур, 4) чапля, 5) авёс. Развязка: — Гушча Тарас.

Круцігалоўка № 4 — *власн. М. Р.*

Значэнне слоў:

—	—	×	—	—
—	—	×	—	—
—	—	×	—	—
—	—	×	—	—
—	—	×	—	—
—	—	×	—	—
—	—	×	—	—
—	—	×	—	—
—	—	×	—	—
—	—	×	—	—
—	—	×	—	—
—	—	×	—	—

1. Дзікі вялікі лес.
2. Інакш вялікі чалавек.
3. Стары беларускі народны абрад.
4. Часьць сялянскае хаты.
5. Рака ў Беларусі.
6. Старое гістарычнае места ў Зах. Беларусі.
7. Інакш сьвітаньне.
8. Род сцэнічнага твору.
9. Староньнік аднаго з бел. паліт. кірункаў.
10. Інакш выдуманая апавяданьне.
11. Дрэва.

На месцы крыжыкаў з сярэдніх літар слоў, чытаючы згары ўніз атрымаем развязку.

Загадка № 2. У лазе — трапязе стаіць казак на аднэй назе?

Загадка № 3. Ішло трох чалавек: двух бацькоў, двух сыноў і адзін ўнук і ўсіх іх было толькі трох, як гэта магло быць?

УВАГА! Паведамляем усіх аматараў круцігалавак, рассыпанак, загадак і інш. разрываў, што за развязаньне кожнае круцігалоўкі, рассыпанкі ці загадкі Рэдакцыя прызначае адну нагароду ў форме добрае беларускае кніжкі, ці падпіскі на „Шлях Моладзі“. Нагароды гэтыя будуць прызнаваны лёсаваньнем. Пры тым паведамляем, што кіраўніцтва „Кутка Разрываў“ вядзе рээстрацыю прысланых развязаў, адпаведна іх ацэньваючы паводле колькасці, акуратнасьці і формы. На падставе гэтае ацэны ў канцы году адбудзецца конкурс. Хто прышле найбольш і найакуратнейшых развязаньняў за цэлы год, той будзе прызнаны за „Мастака Круцігалавак“ „Шляху Моладзі“ за 1934 г. і за гэта асобна атрымае ад рэдакцыі нагароду зложаную з некалькіх цэнных бел. кніжак. Нагарода за развязаньне круцігал. № 2 — зборнік вершаў А. Зязюлі „Z rodnaha zahonu“ і кніж. „Вітаўт Вялікі і Беларусы“ прыпала грам. А. Паўлені. Кніжкі гэтыя ўжо высланы. Нагарода за развязаньне круц. № 3 — гадавая падпіска на „Шл. Моладзі“ прыпала грам. А. Мацуру.